

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికేశరీ ।  
వేదాంతాచార్యవర్యో మే సన్నిధత్తాం సదా హృది ॥

శ్రీ కృష్ణతాతాచార్య విరచితః

॥ శ్రీఘంటాగురుస్తవః ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజమహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

॥ శ్రీఘంటాగురుస్తవః ॥

కాంతశ్రీకాంతశుద్ధాంతసిద్ధాంతోదంతపేటికాః ।  
జయంత్యస్మద్గురువరాః ప్రాప్తాప్రాకృతఘోటకాః ॥ 1 ॥

వ్యాహారేశహారోష్యాం వ్యాహారావిషయాం శ్రయే ।  
సేవ్యా హ్యలోలలోలేప యా వాహాస్యవరోరసి ॥ 2 ॥

విశాలవక్షస్థలశోభితాలయే  
నిరంతరానందరమాధరామృతం ।  
పాతుం సుదీర్ఘీకృతసుందరాననం  
హయాననస్యాస్య తనోతు నస్సుఖం ॥ 3 ॥

శ్రీ శంఖచక్రచిన్మద్రా కోశాక్షాబ్జేందుసుందరః ।  
మధుఘ్నా నిగమాధ్యక్షః హయాస్యోఽస్త్యక్ష్తి మే సదా ॥ 4 ॥

పీయూష దుగ్ధ నవనీత సుధాంశు కుంద  
మల్లీమరాళతుహినోపల శంఖవర్ణః ।  
లాలామరందరసవర్షి ముఖారవిందః  
వాచాం పతిః హృది బహిశ్చ మమావిరస్తు ॥ 5 ॥

స్వామిః ఆభంగుర కలానిధిమందురాశ్వ  
వాదాహవేఽద్య సుగతిప్రద దోషదూర ।  
ఆమ్నాయహేష సుఖలీనమనఃఖలీన  
శ్రీవాహ మామవ వినా న గతిర్మమ త్వాం ॥ 6 ॥

ప్రతిపదం ప్రతిపదం పరిచాలయన్  
 ప్రతిపదం ప్రతిపదం పరివర్జయన్ |  
 ప్రతిపదం ప్రతిపదం ప్రణమన్ హరేః  
 ప్రతిపదం ప్రతిపదం నృహయం నుమః || 7 ||

వాగీశస్య దయానిధేర్భగవతః పూర్ణాః కృపాదృష్టయః  
 ప్రజ్ఞానామృతవృష్టయః త్రిజగతామిష్టార్థభృన్మృష్టయః |  
 ఆమ్నాయావశితుష్టయః శ్రుతిహరక్రవ్యాదహృద్యష్టయః  
 వాణీవల్లభపుష్టయః మమ సదా సంతిష్టదా ఘృష్టయః || 8 ||

గురుఘంటాం సువర్ణాంగీం తామాద్యామభివాదయే |  
 న పూజ్యతే రమేశోఽపి వినా యదభివాదనం || 9 ||

అపరాజితఘంటాంశం క్వచిదప్యపరాజితం |  
 విరాజితత్రయీచూడం స్తౌమి దేశికశేఖరం || 10 ||

సురాజితరహస్యార్థం పరాజితబుధైర్నుతం |  
 ఉపరంజితవాగీశం వందే తోతోద్భవం మహాః || 11 ||

సర్వార్థసిద్ధిజనకం సారశ్రీకోశదర్శినం |  
 శ్రీవేంకటేశమేవాహం వేద్మి వేదాంతదేశికం || 12 ||

తత్తాదృశో హి ఘంటాంశః జిగాయాఖిలవాదినః |  
 నాశ్చర్యమిదమాశ్చర్యం చేదాశ్చర్యమితోఽస్తి కిం || 13 ||

దృశ్యో హరిః దృష్టిరనాదివాణీ వ్యాసర్షితచ్ఛిష్యగిరః ప్రదీపాః |  
 సందర్శకో లక్ష్మణయోగినాథః ఘంటాగురుర్యేన గతస్సపంథాః || 14 ||

ఆచార్యరుపిణీ ఘంటా ప్రజ్ఞాం ఘటయతాం మయి |  
 ప్రణతాభీష్టఘటనాత్ యాం ఘంటాం మన్వతే బుధాః || 15 ||

సర్గాదిమోక్షపర్యంతమూలవేదకరండకం |  
నాదబ్రహ్మ యమేవాహుస్తం దేశికముపాస్మహే || 16 ||

సాక్షాల్లక్ష్మీవిభుత్వం సుకృతసముదయం శాశ్వతం సాత్వతానాం  
మోక్షోపాయావతారం హృదయమహికులాధీశయోగీంద్రవాచాం |  
స్వార్థత్యాగస్వరూపం శ్రుతిమకుటగభీరార్థపూర్ణప్రకాశం  
సారశ్రీసూక్తిసింధుం శ్రుతిశిఖరగురుం సంతతం సంస్మరామః || 17 ||

అల్పాయుష్యమిహోల్పబుద్ధిమతపశ్శక్తిం కలిప్సార్దితం  
నాదబ్రహ్మరహస్యదూరగమిమం విశ్వం ద్రుతం రక్షితుం |  
యా ఘంటా నిజదివ్యనాదహృదయం సచ్ఛాస్త్రముర్వీతలం  
ప్రావర్షన్నిగమాంతసూరివపుషా సా నః పరా దేవతా || 18 ||

సంసారాంబుధిపారభూమిగమనే సిద్ధాత్మనాం నావికః  
శ్రుత్యంతద్వయసామరస్యవచసాం సంధుక్షణే తాంత్రికః |  
దుస్తర్కాలిపిశాచసంహతికథా ప్రోచ్ఛాటనే మాంత్రికః  
శ్రుత్యంతార్యగురుః నిజాంఘ్రికమలే దత్తాత్మనాం పోషకః || 19 ||

కర్మబ్రహ్మీత్మశాస్త్రప్రతికథకచమూవృష్టవాగ్ధేతిజాల-  
ప్రత్యగ్రోదగ్రతైక్ల్యప్రమథనచటులాసంఖ్యవాగ్వజ్రవర్షః |  
వేదాంతాచార్యవర్యః ఫణిగిరిభగవద్దేమఘంటావతారః  
స్వం రూపం సప్రకారం స్ఫుటముపహారతాత్సత్వరం మామకాక్షణీః || 20 ||

వాజిగ్రీవకృపాకటాక్షవిభవం సాంగాగమానాం పదం  
సత్యాగారవిహారనిత్యరసికం వాణీవిలాసాదృతం |  
విశ్వస్తవ్యవిచిత్రసూక్తిభువనప్రోదంచకం మన్మహే  
ఘంటాంశం చతురాననం క్షితితలప్రత్యగ్రపద్మోద్భవం || 21 ||

ధీముద్రికాక్షసరపుస్తకశంఖచక్ర-  
రమ్యం నభస్యవిషయం ధుతవేదశోకం |

శ్రోణోదితం శుభకలాధరమండలస్థం

ఘంటాగురుం హరిముఖం సమవైమి ధీశం॥ 22 ॥

విఖ్యాతానంతసూరీక్షణలసితమహద్దర్శనానందహేతోః

శ్రీశాదేశాదుపేతో గురురహమితి యః స్మారణాయేవ భూమా

తా తస్యానంతసూరేః భవికగుణనిధేః దర్శానానందనోఽభూత్

ఆత్మావిర్భావకాలాదవిరతమపి తం సంశ్రయే దేశికేంద్రం॥ 23 ॥

భోగీంద్రసూరిచరణాంబుజదర్శనం

యః సంప్రాప్య సమ్యగచిరం సమదర్శయన్నః

సర్వత్ర సూక్ష్మవిషయగ్రహణైకదక్షః

ఘంటాగురుస్స హి గురుర్జగతాం త్రయాణాం॥ 24 ॥

ముఖలీనసమగ్రసాంగవేదం నఖలీనాతివిశాలసర్వతంత్రం

సుఖలీనహయాస్యభక్తిరూపం స్మర చిత్తానిశమాగమాంతసూరిం॥ 25 ॥

అనంతయోగీశ్వరభాష్యమంగళం ఘంటాగురోఽనంతగిరీశ్వరం తథా

అనంతసూరీశ్వరహర్షవర్ధనం త్వాం వేద్మి సాక్షాదిహ వేంకటేశం॥ 26 ॥

ఆమ్నాయచూడాగురుసూక్తివాదే నైవార్థవాదో న విరుద్ధవాణీ

పరోక్షవాదో న హి సంశయోక్తిః అతస్స వేదాదపి మాననీయః॥ 27 ॥

కిం ప్రాప్యం సుఖమక్షతం తదచిరం ప్రాప్యం కథం నాదతః

కో నాదః ప్రణవస్వనః తదుదయః క్వ శ్రీశఘంటోదరే

కిం దత్తే స సఖే పుమర్థమఖిలం తల్లభి కామాశ్చ కే

సత్కామా ఘటయంతి కే శుభరవాః తే కస్య ఘంటాగురోః॥ 28 ॥

అణోరణీయా మహతో మహీయా వేదాంతసూరేశ్శుభవార్షిలాసః

సంఖ్యావతాం విస్మయమాతనోతి ప్రత్యక్షరం విష్ణువదేవ నిత్యం॥ 29 ॥

వివేశ భూతాని చరాచరాణి  
 కృపా యదీయా సహసా సమగ్రా |  
 తం శేషశేషం నిగమాంతసూరిం  
 సంచింతయేఽహం వసుదేవనూనుం || 30 ||

విమలాంతరంగధృతవాగధీశ్వరం  
 పరమాంతరంగమురగేంద్రయోగినః |  
 నిగమాంతరంగనటదేశికం శ్రయే  
 సుగమాంతరంగమకరోత్ శ్రుతాని యః || 31 ||

కల్యాణీ కవితా సుతర్కితకథా సింహాలయస్థేడ్యతా  
 కల్యాణప్రియతా గుణప్రణయితా ధీశాలితా నేతృతా |  
 శ్రీ మంత్రప్రియతా నతేషు సమతా శ్రీ వేంకటేశాఖ్యతా  
 యస్మిన్ సంతి భవేఽత్ర దాంతగురవే భవ్యాయ తస్మై నమః || 32 ||

కవితార్కితసింహాయ కల్యాణగుణశాలినే |  
 శ్రీమతే వేంకటేశాయ వేదాంతగురవే నమః || 33 ||

ప్రియతాం సదేశిక శేఖరః - ప్రియంతాం మే గురవశ్చ ||

|| ఇతి శ్రీఘంటాగురుస్తవః సమాప్తః ||